

Niftakru...



Il-Funeral ta' Żużu Callus

F'Joseph Callus (Żużu ta' Vitor), li miet fil-15 ta' Jannar 2019, fl-età ta' 82 sena. Huwa kien persuna li ta' ħinu u saħħtu biex ta' kull sena San Pawl ikollu festa kif jixraqlu.

Żużu kien għamel xi żmien jaħdem fl-Arabja Sawdija u wara li ġie lura Malta kien għamel perjodu jaħdem fl-ajruport ta' Malta u wara għamel żmien twil jaħdem ma' kumpanija li kienet tbigh it-te tal-pakketti f'Malta. Meta kien għadu żagħżuġ huwa kien ukoll jilgħab il-futbol tant li kien jagħmel parti mit-tim Safi WCY lejn l-aħħar tas-snin ħamsin.

Huwa għamel snin twal jagħti sehmu fil-kazin tal-Banda San Pawl kif ukoll fil-ħdim tal-piroteknika. Żużu kien President tal-Kazin San Pawl mill-1965 sal-1977 u qatta' parti sostanzjali minn ħajtu jaħdem in-nar għall-festa tar-raħal. Huwa kien kabbar in-namra tiegħu għall-piroteknika wara li oħtu żżewġet lil Leli Camilleri, iż-Żanzoff, Gudjan li wkoll għamel snin twal jaħdem il-logħob tan-nar, kemm tal-ajru u wkoll tal-art.

Magħruf fost shabu diletanti tan-nar bhala 'l-Foreman', Żużu jibqa' żgur magħruf għas-sett ta' tnax-il murtal tal-beraq pront li kien jikkonsisti minn fetha wahda sa murtal ta' tnax-il fetha, liema sett kien mar tajjeb ħafna u baqa' jissemma sal-lum.

Mindu fetaħ il-post tan-nar li hemm illum, huwa kien iqatta' parti sostanzjali minn kull ġurnata jaħdem in-nar peress li kien ikollu s-sehem tiegħu fil-ħarqa ta' lejlet il-festa. Żużu baqa' jiffrekwenta l-post tan-nar sakemm saħħtu kienet għadha ttiħ. Fl-aħħar snin, peress li minħabba l-kundizzjoni ta' saħħtu ma baqax joħroġ mid-dar, xorta wahda kien isegwi l-ħruq tan-nar tal-ajru minn gallarija li għandu fuq in-naħa ta' wara tad-dar fejn kien jgħix u li tigi faċċata tal-għelieqi minn fejn isir il-ħruq tan-nar kull sena.

Dejjem bi tbissima fuq wiċċu, Żużu, li miet f'it gimgħat biss wara l-mewt ta' martu, kien raġel gentlom u kellu devozzjoni kbira lejn San Pawl. Kienet ukoll l-hena tiegħu jgħaddi xi ħin fuq xi bank fil-pjazza tar-raħal jirrakkonta stejjer mill-passat.

Grazzi, Żuż, ta' dak kollu li għamilt biex sena wara l-oħra seta' jkollna ħarqa nar kif jixraq lill-festa tagħna u għall-ħidma tiegħek fil-kazin tal-Banda San Pawl.



Żużu Callus fis-snin 70



Christen Cachia

F'Karmenu Zahra, magħruf bħala Nenu ta' Rozi, li miet fid-29 ta' Marzu 2019, fl-età ta' 72 sena. Minn ċkunitu kellu rabta mill-qrib mal-knisja, ma' San Pawl u mal-Każin Banda San Pawl.

Fi ċkunitu kien iservi ta' abbati u kienet l-hena tiegħu jdoqq il-qniepen tal-knisja fil-kampnar.

Meta kiber għamel żmien jgħin fil-ħdim tan-nar għall-festa u anki kien jagħti daqqa t'id fil-ħruq, u aktar tard sar wiehed mir-reffiegħa l-aktar akkaniti tal-istatwa ta' San Pawl. Baqa' jieħu sehem fil-purċissjoni ta' San Pawl sas-sena li għaddiet, iżda fl-aħħar snin kien jieħu forċina. Imma l-vara ma hallieha qatt.

Nenu Zahra kien ipprofessat fil-fratellanzi tar-Rużarju u tas-Sagrament f'Hal Safi u wkoll f'dik Tal-Karmnu fiż-Żurrieq peress li kien devot kbir ukoll tal-Madonna tal-Karmnu. Kien jieħu sehem f'kull purċissjoni bħala fratell u jilbes skont il-festi rispettivi.

Huwa għamel żmien twil fil-Kumitat Ċentrali tal-Każin Banda San Pawl Safi, u anke serva bħala delegat tal-banda. Barra minn hekk ta sehem fix-xogħol li sar meta twaqqa' l-każin l-antik u nbena dak ġdid.

Kellu mħabba kbira lejn San Pawl tant li qabel daħal l-isptar, fejn halla dan il-wied ta'dmugh, mar sellem għall-aħħar darba lill-istatwa ta' San Pawl fin-niċċa u m'hemm dubju li issa qed igawdih fis-sema.

Bil-mewt tiegħu żgur li Hal Safi tilef persuna dħulija, ċajtiera, b'valuri sodi u li kienet taf tmur tajjeb ma' kulħadd. ■



Nenu Zahra

L-imħabba taf tistabar u thenn;
 L-imħabba mhijiex ghajjura, ma
 tintefaħx biha nfisha,
 ma titkabbarx fuq l-oħrajn;
 ma tagħmilx dak li mhux xieraq; ma
 tfittixx dak li hu tagħha,
 xejn ma tinkorla;
 ma żzommx f'qalbha għad-deni,
 ma tifraħx bl-ingustizzja,
 imma tifraħ bil-verità;
 kollox tagħder, kollox temmen,
 kollox tittama, kollox tissaporti.
 L-imħabba ma tintemm qatt.
 [1Kor:13:4-12]

